

समाचार
नरवा, गरूवा, घुरुवा, बाड़ी
निगम द्वारा निर्मित गोठान का निरीक्षण किया कलेक्टर ने



कोरबा – कलेक्टर श्रीमती किरण कौशल ने आज नगर पालिक निगम कोरबा द्वारा गोकुलनगर खरमोरा में निर्मित गोठान का निरीक्षण किया, गोठान में मवेशियों के रहने, उनके आहार, स्वास्थ्य की देखभाल हेतु की गई व्यवस्था, कम्पोस्ट खाद व गोबर गैस संयंत्र आदि का सघन रूप से जायजा लिया तथा आवश्यक दिशा निर्देश अधिकारियों को दिए। निरीक्षण के दौरान निगम आयुक्त एस.के. दुबे, अपर आयुक्त अशोक शर्मा, कार्यपालन अभियंता ए.के. शर्मा आदि उपस्थित थे।

प्रदेश के मुखिया मुख्यमंत्री श्री भूपेश बघेल की महत्वाकांक्षी योजना “ नरवा गरूवा, घुरुवा, बाड़ी ” योजना के सफल क्रियान्वयन की दिशा में महत्वपूर्ण कदम उठाते हुए नगर पालिक निगम कोरबा द्वारा महापौर श्रीमती रेणु अग्रवाल के कुशल मार्गदर्शन में खरमोरा स्थित गोकुलनगर में गोठान का निर्माण कराया गया है, गोठान में मवेशियों के लिए आहार व पेयजल की पर्याप्त व्यवस्था सुनिश्चित की गई है, धूप व बारिश से बचाव हेतु शेड लगाए गए हैं, उनकी सुरक्षा हेतु सम्पूर्ण गोठान को घेरकर तारबंदी की गई है तथा सुरक्षित प्रवेशद्वार बनाया गया है। कलेक्टर श्रीमती किरण कौशल ने आज गोकुलनगर पहुंचकर नवनिर्मित गोठान की व्यवस्थाओं का निरीक्षण किया तथा व्यवस्थाओं को और अधिक बेहतर किए जाने के संबंध में आवश्यक दिशा निर्देश दिए। गोठान के अंतर्गत मवेशियों के टीकाकरण एवं उनके स्वास्थ्य की देखभाल की समुचित व्यवस्था सुनिश्चित की गई है, गोठान के मवेशियों के गोबर एवं चारे के अवशेष से कम्पोस्ट खाद बनाने का संयंत्र स्थापित किया गया है, वहीं गोबर गैस संयंत्र भी लगाया गया

है। कलेक्टर श्रीमती किरण कौशल ने इन व्यवस्थाओं का भी जायजा लिया तथा आवश्यक दिशा निर्देश अधिकारियों को दिए।